

दिनांक 13.03.2024

समय: 18.45 बजे

## आकाशवाणी जयपुर-अजमेर

## प्रादेशिक समाचार

- प्रधानमंत्री नरेन्द्र मोदी पीएम सूरज पोर्टल रो उद्घाटन कीनो-वंचित तबका रा एक लाख लाभार्थियां रा खातां मांय मदद री रकम भेजी।
- प्रधानमंत्री वीडियो कॉन्फ्रेंस रे मार्फत करीब सवा लाख करोड़ रुपया री तीन सेमीकंडक्टर परियोजनावां रा काम री सरूआत कीनी।
- मुख्यमंत्री भजन लाल शर्मा प्रदेश रा किसानां ने पीएम कुसुम सौर पंप संयंत्र स्वीकृति-पत्र दीना।
- सूचना अर प्रसारण मंत्री अनुराग सिंह ठाकुर आज नई दिल्ली मांय आकाशवाणी समाचार अर दूरदर्शन समाचार री नुवी वेबसाइट सरू कीनी।

000

प्रधानमंत्री नरेन्द्र मोदी आज वीडियो कॉन्फ्रेंस रे मार्फत प्रधानमंत्री सामाजिक उत्थान अर रोजगार आधारित जनकल्याण-पीएम सूरज पोर्टल रो उद्घाटन कीनो। ई मौके वे वंचित तबका रा एक लाख लाभार्थियां रा खाता मांय मदद री रकम भेजी। ई मौके प्रधानमंत्री अनुसूचित जाति, पिछड़ा वर्ग री जनता अर सफाई कर्मचारियां समेत न्यारी-न्यारी सरकारी योजनावां रो फायदो लेवण वाळां सागे बातचीत ई कीनी। वे कहयो के सूरज पोर्टल रे जरिये वंचित समुदाय री जनता ने सरकारी योजनावां रा फायदा री रकम सीधी वां रा खाता मांय मिल सकेला।

.....

कार्यक्रम रे दौरान प्रधानमंत्री राष्ट्रीय मशीनीकृत स्वच्छता पारिस्थितिकी तंत्र-नमस्ते रा तहत सफाई मित्रां ने आयुष्मान स्वास्थ्य कार्ड अर पीपीई किट ई बांट्या। ई कार्यक्रम मांय सरकारी योजनावां रो फायदो लेवण वाळां वंचित समूहां रा करीब तीन लाख लाभार्थी देशभर मांय पांच सौ ऊं बत्ता जिलां ऊं वर्चुअल तरीका ऊं सिरकत कीनी। राज्यपाल कलराज मिश्र ई ई कार्यक्रम मांय जयपुर रा राजभवन ऊं ऑनलाइन तरीका ऊं जुड़्या। वे "पीएम-सूरज राष्ट्रीय पोर्टल" ने ऐतिहासिक पहल बताता थकां कहयो के इण ऊं आवता बगत मांय वंचित तबका रा उत्थान सागे देश रो तेजी ऊं माली विकास व्हेला। पीएम सूरज राष्ट्रीय पोर्टल रा उद्घाटन रे मौके जयपुर रा आरआईसी मांय राख्यी ज्या कार्यक्रम मांय मुख्यमंत्री भजनलाल शर्मा अर मंत्रिमंडल रा सदस्य वर्चुअल तरीका ऊं जुड़्या।

ई मौके मुख्यमंत्री कहयो के वां री सरकार नौजवानां, महिलावां, गरीबां अर किसानां रा विकास अर भला सारू लगातार काम करेला। मुख्यमंत्री कहयो के चुनाव री बगत सियासी पार्टीया न्यारा-न्यारा वायदा करे है, पण राज मांय आयां पाछे वां कानी ऊं करी ज्या ऐलाण रो जायजो ई लियो जावणो चाहिजे। उपमुख्यमंत्री डॉ. प्रेमचंद बैरवा करौली जिला रा चुण्यी ज्या लाभार्थियां ने न्यारी न्यारी योजनावां री मंजूर करी ज्यी कर्ज री रकम रो प्रत्यक्ष लाभ हस्तांतरण कीनो।

उपमुख्यमंत्री वंचित समूहां ने कर्ज मंजूरी पत्र, सीवर अर सैप्टिक टैंक मजूरां ने पीपीई किट अर आयुष्मान स्वास्थ्य कार्ड ई दीना।

000

प्रधानमंत्री नरेन्द्र मोदी आज वीडियो कॉन्फ्रेंस रे मार्फत करीब सवा लाख करोड़ रुपयां री तीन सेमीकंडक्टर परियोजनावां रा काम री नींव रखी। अ परियोजनावां गुजरात रा धोलेरा, साणंद अर असम रा मोरीगांव मांय स्थित हैं। ई कदम ऊं भारत मांय सेमीकंडक्टर अर डिस्प्ले मैन्युफैक्चरिंग इकोसिस्टम रा विकास मांय मदद मिलेला अर देश रा नौजवाना सारू नौकरी-धंधा रा मौका बधेला। प्रधानमंत्री ई मौके राखी ज्या कार्यक्रम मांय नौजवानां ने संबोधित करता थकां कह्यो के भारत आवता बगत मांय खास सेमीकंडक्टर विनिर्माण केन्द्र बणबा सारू तैयार है।

.....

प्रधानमंत्री कह्यो के चिप बणावण रो हलको देश रा नौजवानां सारू असीमित संभावनावां रा द्वार खोलेला। प्रधानमंत्री कह्यो के मेड इन इण्डिया अर डिजाइन इन इण्डिया चिप्स देश ने खुद रे पाण ऊबो करण अर आधुनिकीकरण री ओर ले जावण मांय मददगार साबित व्हेला।

000

राज्य सरकार री ओर ऊं आज प्रदेश रा 50 हजार किसानां ने पीएम कुसुम सौर पंप संयंत्र स्वीकृति-पत्र बांटी ज्या। जयपुर रा राज्य कृषि प्रबंध संस्थान मांय राखी ज्या जळसा मांय मुख्यमंत्री भजनलाल शर्मा स्वीकृति पत्र जारी कीना। ई रा तैत 50 हजार ऊं बत्ता किसानां ने सोलर पंप माथे सब्सिडी मिलेला। ई दौरान मुख्यमंत्री कृषक कल्याणकारी योजना पुस्तक रो विमोचन ई कीनो। कार्यक्रम मांय मुख्यमंत्री कह्यो के राज्य सरकार किसानां ने संबल देवण सारू लगातार काम कर रही है। वे कह्यो के 100 दिन री कार्य योजना रा तहत 20 हजार ऊं बत्ता कृषि कनेक्शन दिया जावेला।

000

सूचना अर प्रसारण मंत्री अनुराग सिंह ठाकुर आज नई दिल्ली मांय आकाशवाणी समाचार अर दूरदर्शन समाचार री नुवी वेबसाइट सारू कीनी। ठाकुर संशोधित न्यूज ऑन एआईआर ऐप ई जारी कीनो। वे प्रसार भारती प्रसारण सारू साझा ऑडियो विजुअल-शब्द ई जारी कीनो। ई मौके ठाकुर कह्यो के लोक प्रसारक रा तौर ऊं दूरदर्शन अर आकाशवाणी बरसां ऊं सेवावां दे रह्या है। वे कह्यो के वां रा नेटवर्क रे मार्फत दोन्यू लोक प्रसारक देश रा हर कोणा मांय स्थानीय भाषा ने बधावो दे रह्या है। ठाकुर कह्यो के लारला आठ दशक ऊं आकाशवाणी सूचना रा प्रसार मांय खास भूमिका निभा रह्यो है। वे कह्यो के न्यूज ऑन ए आई आर ऐप सरकारी योजनावां रा बारा मांय समाचार अर जाणकारी हासिल करण रो एक ताकतवर माध्यम है।

000

केन्द्रीय संचार ब्यूरो रा क्षेत्रीय कार्यालय अजमेर री ओर ऊं महर्षि दयानंद सरस्वती विश्वविद्यालय अजमेर मांय आज मेरा पहला वोट देश के लिए कार्यक्रम राखी ज्यो। कार्यक्रम रे दौरान इकाई री ओर ऊं मतदाता जागरूकता प्रदर्शनी ई लगायी ज्यी। मतदान प्रतिशत बधावण अर वोट देवण वाळां री 100 फीसदी भागीदारी तैय करण सारू सवाईमाधोपुर मांय स्काउट-गाइड री ओर ऊं मतदाता जागरूकता कार्यक्रम राख र वोट जरूर देवण री अपील करी ज्यी। ई दौरान जागरूकता रैली, रंगोली, पोस्टर प्रदर्शनी समेत न्यारा-न्यारा कार्यक्रम राख र सगळा ऊं वोट देवण री अपील करी ज्यी।

000